

واقعات سیر نبوی مدنی تقابلی تضاد اور اس کا حل

از

جناب مولوی اسحق ابنی صاحب علوی رام پور

چوتھی دستاویز | ابن اسحق، واقدی اور ابن حبیب کی بیان کردہ تاریخوں کے علاوہ کچھ اور تاریخیں بھی ہیں جو متفرق طور پر کتب سیر و تاریخ میں ملتی ہیں اور جن کے متعلق یہ قیاس کیا جاسکتا ہے کہ ان کا ماخذ بھی صدر اول کے ریکارڈ ہوں گے، اس لئے اگر ہم ان سب کے مجموعہ کو چوتھی ضمنی دستاویز کا نام دیدیں تو بجا نہ ہوگا، ان چاروں دستاویزی ریکارڈوں کے لئے میں نے علامات ذیل اختیار کی ہیں:-

ابن اسحق کے ماخذ	واقدی کے ماخذ	ابن حبیب وغیرہ کے ماخذ	دوسری روایات کے ماخذ
ا	ب	ج	د

اس طرح تقویمی اعتبار سے سیرت کا موجودہ سرمایہ تاریخی حسب ذیل نقشہ سے باسانی سمجھ میں آسکتا ہے:-

عہد صحابہ کی مدنی دستاویزیں

عہد صحابہ کے مکی ریکارڈ

مدنی

مکی

مدنی + مکی
تابعین کا مخلوط سرمایہ

نتیجہ تابعین کا سرمایہ

ا	ب	ج	د
---	---	---	---

مکی ، مدنی
ا ، ب ، ج ، د
متاخرین کا مخلوط سرمایہ

کتابتی سہو اور دوسری قسم کی غلطیاں | گذشتہ مباحث کے بعد ہم اس نتیجے پر پہنچ چکے ہیں کہ ہمارے موجودہ سرمایہ سیرت میں (تاریخی اعتبار سے) روایات ۱، ب، ج، د، کو سب سے بڑا دخل ہے جو ابن اسحق، واقسی، ابن حبیب، اور دوسرے متقدمین کی ماخذ اصلی تھیں، اس سے یہ دھوکا ہو سکتا ہے۔ کہ ہماری موجودہ روایات سیرت (تمام کی تمام) بعینہ وہی ہیں جو ان اصل دستاویزوں سے سیرت نگاروں کو پہنچی تھیں، اور ان میں کتابتی سہو، تصحیفی غلطیاں یا تفہیمی اغلاط کا کوئی دخل نہیں ہے، یہاں اس بات کو دیکھنا ہے کہ کیا یہ دستاویزی اپنی اصل صورت میں ہم تک پہنچی ہیں، یا ان پر امتدادِ زمانہ کے اثرات بھی معلوم ہوتے ہیں۔

یہ بات سب کو تسلیم ہے کہ زمانہ قدیم میں اگرچہ صحتِ نقل کا خاص طور سے لحاظ رکھا جاتا تھا، شاگردانِ خاص جب اپنے شیوخ اور اساتذہ سے ان کی مروایات لیتے تو اپنے مکتوبات کو ان کے سامنے پڑھ کر سناتے تاکہ امکانی غلطیوں کا راستہ بند ہو سکے، باوجود اس کے کتابتی سہو اور نقل و نقل کی غلطیاں ایسی نہ تھیں جو انسانی فطرت سے باہر ہوں۔

بائبل اور قرآن سے زیادہ صحتِ کتابت کا فخر شاید دنیا کی کسی کتاب کو حاصل نہیں، لیکن ان میں بھی اختلافاتِ قرأت موجود ہیں جو بالبداہتہ کتابتی اختلافات کا نتیجہ ہیں، اس صورت میں یہ بات بالکل خارج از قیاس ہے کہ روایاتِ سیرت میں خواہ ان کا تعلق ایام و شہور سے ہو، یا دوسری اصنافِ روایت سے اس قسم کے اختلافات یا غلطیاں موجود نہیں۔

لیکن اس کے ساتھ یہ بھی ایک حقیقت ہے کہ تاریخی روایات کا تعلق چونکہ بیشتر حسابات اور ریاضی سے ہے، اس لئے ان کی غلطیاں آسانی سے سمجھ میں آجاتی ہیں۔ اور ان کی صحت و عدمِ صحت کی تمیز حسابی قاعدوں سے ممکن ہے۔

روایاتِ سیرت پر غور کیجئے، تو اندازہ ہوتا ہے کہ توفیقی اعتبار سے ان میں اگر کہیں غلطیاں ہیں تو بیشتر دوہی قسم کی یعنی کتابتی سہو اور تفہیمی اغلاط، کتابتی سہو بیشتر اس نمونے کے ہیں، کہ مشترک الاسم مہینوں کے ذیل میں کاتبوں کی بے احتیاطی سے چند مقامات پر "اول" - "آخر" ہو گیا ہے، اور "آخر" - "اول" - تاریخوں کے ذیل میں بعض جگہ "عشرین" - "عشرہ" بن گیا ہے اور "مصنین"، "بنین" - ایک دوجگہ ایسا بھی ہوا ہے کہ کوئی لفظ

لکھنے سے رہ گیا ہے، اور کچھ مثالیں ایسی بھی ہیں جن کے متعلق معلوم ہوتا ہے، کہ ابتدائی مصنفین کوئی مخطوطہ صحیح طور پر پڑھ نہ سکے تھے اور جتنا پڑھ سکے، وہی درج کر دیا گیا، کچھ غلطیاں تساہل اور بے پرواہی کا نتیجہ بھی معلوم ہوتی ہیں۔

بہر حال تقریباً تمام قسم کی غلطیاں ایسی ہیں، جو نقل در نقل کا قدرتی نتیجہ ہیں، میں یہاں حسب سے پہلے ایسی مثالیں پیش کرتا ہوں، جو ربیع الاول اور ربیع الآخر یا جمادی الاول اور جمادی الآخری کے ذیل میں ہوتی ہیں اور جن کو ناقلین مابعد کی عدم توجہی کا نتیجہ قرار دیا جاسکتا ہے۔

ابن ہشام کے موجودہ نسخوں میں ابن اسحق سے یہ روایت ملتی ہے:

”اس کے بعد رسول اللہ ربیع الاول کے مہینے میں قریش کے ارادے سے نکلے، یہاں تک

کہ بواط پہنچے، جو رضوی کے قریب ہے، بعد ازاں مدینے واپس آئے، اور لڑائی نہیں ہوئی

اور آپ نے ربیع الآخر کا بقیہ حصہ اور جمادی الاول کے کچھ حصے مدینے میں قیام فرمایا“ لہ

اسی روایت کو ابن حمید نے سلمہ کی وساطت سے ابن اسحق سے لیا تھا جس کو طبری نے یوں نقل کیا ہے:

”اس کے بعد رسول اللہ ربیع الآخر کے مہینے میں قریش کے ارادے سے نکلے، یہاں تک

کہ بواط پہنچے، جو رضوی کے قریب ہے، بعد ازاں مدینے واپس آئے، اور لڑائی نہیں ہوئی

اور آپ نے ربیع الآخر کے بقیہ حصے اور جمادی الاول کے کچھ حصے مدینے میں قیام فرمایا۔ لہ

ظاہر ہے کہ ان دونوں روایتوں میں صرف ربیع الاول اور ربیع الآخر کا فرق ہے، جس سے یہ پتہ چلتا ہے

کہ طبری کے پیش نظر جو نسخہ تھا، اس میں بجائے ”ربیع الاول“ کے ”ربیع الآخر“ مرقوم تھا، سیرت ابن اسحق

کے فارسی ترجمے کا جو مخطوطہ میرے پیش نظر ہے، اس میں بھی اس غزوے کو ”ربیع الاول“ کا ظاہر کیا گیا ہے۔

جس کے یہ معنی ہیں کہ خود ابن اسحق کے مختلف نسخوں میں سے کسی نسخے میں ربیع الاول تھا اور کسی میں ربیع الآخر۔

واقفی اور ابن سعد کے موجودہ نسخوں میں اس واقعے کی تاریخ ربیع الاول بیان کی گئی ہے، لیکن قدام

میں ابن حبیب کے یہاں اس غزوہ کی تاریخ ربیع الآخر ہی ملتی ہے، جس کی وجہ سے یہ کہنا دشوار ہے کہ اس واقعے کی

لہ ابن ہشام ۲/۲۳۸ - طبری ۲/۲۶۰ - مخطوطہ ورق ۲۲۸ رضا لائبریری رام پور/ نمبر ۱۸۸۸ فارسی

لہ واقفی ۳/۳ ابن سعد ۳/۳ ۱۱۱ - ابن حبیب ۱۱۱ -

روایات کے اصل ماخذوں میں ربیع الاول مذکور تھا یا ربیع الآخر، میری رائے میں ربیع الآخر کو یوں تزییح دی جاسکتی ہے کہ روایت کے آخری حصے میں "بقیہ ربیع الآخر" کے الفاظ استعمال ہوئے ہیں، جس سے گمان ہوتا ہے کہ ابن اسحق نے روانگی کی تاریخ بھی ربیع الآخر ہی بیان کی ہوگی۔

ربیع کے ذیل میں اول و آخر کی غلطیاں کئی اور مقامات پر بھی ملتی ہیں، مثلاً غزوة "دومۃ الجندل" کے متعلق ابن اسحق اور واقدی کے موجودہ نسخوں میں ربیع الاول کی تاریخ ملتی ہے۔^۱ لیکن ابن کثیر کے سامنے جو واقدی کا نسخہ تھا، اس میں "ربیع الآخر" مذکور تھا، چنانچہ وہ لکھتے ہیں۔

"اور واقدی کا بیان ہے کہ آنحضرتؐ کا دومۃ الجندل کی طرف خروج "ربیع الآخر" میں ہوا۔"^۲ اسی طرح سر یہ عکاشہ بن محسن کے ذیل میں واقدی کے موجودہ نسخوں میں ربیع الآخر مذکور ہے، لیکن طبری کے یہاں ربیع الاول ہے۔

سر یہ محمد بن مسلمہ (ذی قصہ) کے ذیل میں "طبری" کے یہاں ربیع الاول ملتا ہے، لیکن واقدی کے یہاں ربیع الآخر، سر یہ خالد بن ولید کے متعلق (جو بنی عبدالمدان کی طرف بھیجا گیا تھا) طبری کی تزییحی رائے یہ ہے کہ یہ واقعہ ربیع الآخر کا ہے، جبکہ خود ان کے سامنے ربیع الاول کے الفاظ بھی موجود تھے، چنانچہ سلسلہ کے ذیل میں مرقوم ہے:

"تو آنحضرتؐ نے خالد بن ولید کو ربیع الآخر میں روانہ کیا، اور کہا جاتا ہے کہ ربیع الاول میں اور کچھ لوگ جمادی الاولیٰ میں بتاتے ہیں"۔^۳

گویا طبری کے زمانے میں بھی ربیع الاول اور ربیع الآخر کا اختلاف پیدا ہو چکا تھا، اور کچھ نسخوں میں "اول" تھا، کچھ میں "آخر"۔

دل چسپ بات یہ ہے کہ کتابتی سہو دو مختلف مصنفین کی کتابوں کا محتاج نہیں ہے، بلکہ آپ ایک ہی مصنف کی کتاب میں ایک ہی سطر کے بعد کتابتی سہو ملاحظہ فرما سکتے ہیں، چنانچہ ابن حبیب کے موجودہ نسخے میں

۱ ابن ہشام واقدی/۴ ۲ ابدا یہ والہنایہ ۳/۹۲ ۳ واقدی/۵ ۴ طبری/

۵ طبری/ ۶ واقدی/۵ ۷ طبری/۳/۱۵۶

جس کو ڈاکٹر حمید اللہ نے ایڈٹ کیا ہے، غزوہ بنو نضیر کے ذیل میں مندرجہ ذیل عبارت ملتی ہے۔
 ” اور آنحضرتؐ شنبہ کے دن ۱۲ ربیع الآخر کو ان کی یعنی بنو نضیر کی طرف نکلے اور ۵
 ربیع الآخر کو واپس ہوئے“

گویا ۱۲ ربیع الآخر کو بنی نضیر کی طرف کوچ کیا گیا، اور اسی چہینے کی ۵ تاریخ کو واپسی ہوئی، یہ غلطی
 اتنی ہوئی تھی، کہ ڈاکٹر حمید اللہ نے اس کی تصحیح کر کے بجائے ربیع الآخر کے ۱۲ ربیع الاول لکھ دیا۔ لیکن کئی مقامات
 پھر بھی ایسے رہ گئے، جو ہمز قابل نظر ہیں (جن کو میں ابھی پیش کر دوں گا)

اول وآخر کے ذیل میں بعینہ یہی کیفیت جمادی کے سلسلے میں بھی ملتی ہے، ابن سعد نے سریہ زید بن حارثہ
 کی تاریخ بیان کرتے ہوئے لکھا ہے:

” اور یہ واقعہ ہلال جمادی الاخریٰ کا ہے“

یہی تاریخ واقدی کے موجودہ نسخوں میں ہے، لیکن ابن کثیر کے سامنے جو واقدی کا نسخہ تھا اس میں اس
 سریہ کی تاریخ ”مستہل“ جمادی الاولیٰ“ مذکور ہے۔

” اور واقدی کا بیان ہے کہ اس سریہ کے لئے زید بن حارثہ کا خروج ہلال جمادی الاولیٰ
 کا واقعہ ہے“

ظاہر ہے کہ یہ اختلاف بھی کتابی سہو سے زیادہ حیثیت نہیں رکھتا، بالکل ایسی ہی غلطیاں ابن حبیب
 کے یہاں بھی موجود ہیں، چنانچہ غزوہ ذات العشرہ کے ذیل میں مذکور ہے۔

” اور غزوہ ذات العشرہ یکم جمادی الاولیٰ کا واقعہ ہے..... اور آنحضرتؐ جمادی الاخریٰ
 کے آٹھ دن باقی تھے کہ واپس ہوئے“

گویا یکم جمادی الاولیٰ کو پیغمبر اسلام اس غزوہ کے لئے نکلے تھے، اور ۲۱ یا ۲۲ جمادی الاخریٰ تک
 مدینے سے باہر رہے (یعنی تقریباً ایک ماہ ۲۱ روز) لیکن دوسری ہی سطر سے یہ معلوم ہوتا ہے کہ اس سے بہت پہلے
 یعنی ۱۲ جمادی الاخریٰ کو جب کہ زبن جابر فہری نے مدینے کی چراگاہ پر حملہ کیا تھا تو آنحضرتؐ مدینے میں موجود تھے،

لہ ابن حبیب/۱۱۳ ۱۱۳ واقدی/۱۹۵ ۱۱۳ البیہ والہنایہ ۵/۲ لہ ابن حبیب/۱۱۰

اور آپ نے کرز کا پیچھا بدرتک کیا تھا، چنانچہ بدرِ اولیٰ کے سلسلے میں خود ابن حبیب نے جو تاریخ بیان کی ہے، وہ یہ ہے:-

” (اور بدرِ اولیٰ کے لئے) دو شنبہ کے دن ۱۲ جمادی الاخریٰ کو نکلے! لہ

اس سے معلوم ہوتا ہے کہ غزوہ ذات العشرہ کی واپسی کی تاریخ ابن حبیب نے بجائے ۲۲ جمادی الاخریٰ کے ۲۲ جمادی الاولیٰ لکھی ہوگی، کیوں کہ اتنی موٹی حسابی غلطی کم از کم ابن حبیب جیسے مصنف کے قلم سے ممکن نہیں۔

تاریخ دیوم کی غلطیاں | کتب سیرت میں تاریخ دیوم کی کتابتی اغلاط کی مثالیں بھی موجود ہیں، جن میں کم سے کم ایک مثال ایسی ہے کہ اس میں غالباً لفظ ”عشرین“ ”عشرہ“ بن گیا ہے، واقدی کی کتاب المغازی میں قتل کعب بن اشرف کی تاریخ ۱۲ ربیع الاول بیان کی گئی ہے۔

واقدی نے یہ صراحت بھی کی ہے، کہ اس تاریخ آنحضرتؐ مدینے ہی میں موجود تھے، لیکن چند ہی سطروں کے بعد غزوہ ذی امر کے ذیل میں جو بقول واقدی اسی مہینہ کا واقعہ ہے۔ مندرجہ ذیل الفاظ ملتے ہیں:-

”رسول اللہؐ پنج شنبہ کے دن ۱۲ ربیع الاول کو ذی امر کے لئے نکلے“

گویا کعب بن اشرف کے قتل سے دو روز پہلے ۱۲ ربیع الاول کو آپؐ مقام ذی امر کی طرف کوچ فرما چکے تھے، ظاہر ہے کہ یہ غلطی بھی محض کتابتی سہو ہے، اور واقدی نے شاید لثنیٰ عشرہ کے بجائے ۲۲ رخصریٰ کیا ہوگا۔ اس لئے کہ از روئے حساب ۱۲ تاریخ کو پنج شنبہ کا دن بھی نہیں آتا بلکہ ۲۲ رخیٰ کو پڑتا ہے۔ معلوم ہوتا ہے کہ یہ غلطی بھی بہت قدیم ہے اس لئے کہ واقدی کے شاگرد خاص ابن سعد نے جب اس روایت کو لیا تو ۱۲ ربیع الاول ہی درج کیا۔

مضین اور بقین میں التباس | ابن حبیب کے یہاں ایک بہت دلچسپ کتابتی سہو غزوہ سوین کے ذیل میں نظر آتا ہے جس کی اصل وجہ خود میری کتابت کی غلطی سے ظاہر ہوئی۔

”مجر“ میں اس غزوے کی تاریخ اس طرح لکھی ہے:-

۱۔ ابن حبیب/ ۱۱۱ - ۲۔ واقدی/ ۱۸۸ - ۳۔ واقدی/ ۱۸۸ - ۴۔ واقدی/ ۳

”خَرَجَ النَّبِيُّ صَلَّى اللَّهُ عَلَيْهِ يَوْمَ الْاِحْدِ لِسَبْعِ بَقِيْنَ مِنْ ذِي الْحِجَّةِ وَرَجَعَ عَلَيْهِ

لِثْمَانَ بَقِيْنَ مِنْ ذِي الْحِجَّةِ“ ۱

گویا آنحضرت غزوہٴ سویق کے لئے ۲۲ کو نکلے اور ۲۱ کو مراجعت فرما ہوئے، ڈاکٹر حمید اللہ کی رائے اس غلطی کے متعلق یہ ہے، کہ غالباً اصل عبارت یوں ہوگی۔

”خَرَجَ لِثْمَانَ بَقِيْنَ وَرَجَعَ لِسَبْعِ بَقِيْنَ“ ۲

لیکن میں نے جو نوٹ لیا تھا، اس میں دونوں جگہ لفظ ”بقین“ کچھ اس طرح لکھا تھا، کہ اس کو مسلسل ”مضین“ پڑھتا رہا، اور اس میں وہ کتابتی سُقم نظر نہ آیا، جس کی طرف ڈاکٹر حمید اللہ نے توجہ دلائی تھی، گویا یہ حسابی غلطی میری غلط نویسی سے خود بخود دُور ہو گئی، میرا خیال ہے کہ اصل نسخوں میں بھی دونوں جگہ ”بقین“ کی جگہ ”مضین“ ہی ہوگا، جس کو قدیم ناقلوں نے ”بقین“ پڑھ کر درج کتاب کر دیا۔

یہ غلطی بھی قدیم نسخوں کی معلوم ہوتی ہے، اور اس کا الزام ابن حبیب یا ابن حبیب کے ناقلین کو نہیں دیا جاسکتا، بلکہ غالباً یہ الفاظ ابن حبیب کے اصل ماخذوں میں موجود تھے، جو طبری اور ابن حبیب کی مشترک دستاویز کہی جاسکتی ہے، اس لئے کہ طبری کے یہاں بھی تھوڑی قطع برید کے ساتھ اس غزوے کے متعلق ایک روایت یہ بھی موجود ہے:-

”کہ رسول اللہ نے یکشنبہ کے روز ذوالحجہ کی سات راتیں باقی تھیں کہ لشکر کشتی فرمائی“ ۳

ایسا معلوم ہوتا ہے کہ طبری نے روایت کا آخری جزو یعنی رجع علیہ لثمان بقین من ذی الحجہ“ اسی حسابی غلطی کے پیش نظر ترک کر دیا۔ ”سبع بقین“ کے بجائے ”سبع مضین“ پر ایک قیاس یہ بھی ہے کہ دوسرے مورخین مثلاً واقدی اور ابن سعد کے یہاں اسی غزوے کی تاریخ ”خمس خلون“ ۴ مذکور ہوئی ہے جو ”سبع مضین“ سے قریب تر ہے، اور ہو سکتا ہے، کہ راوی کے نزدیک یہی تاریخ ہو۔

سقوطِ الفاظ کی مثالیں | مخطوطات کی نقل و نقل میں سقوطِ الفاظ کی غلطیاں اتنی عام ہیں، کہ ان پر کچھ کہنا تحصیلِ حاصل ہے، عام طور پر یہ غلطیاں مشکل سے گرفت میں آتی ہیں، لیکن تاریخوں کا مسئلہ چونکہ حسابی مسئلہ ہے

۱۔ ابن حبیب / ۱۱۱ - ۲۔ ابن حبیب / ۲۹۹ - ۳۔ واقدی / ۱۸۲، ۳ - ابن سعد / ۲۰، ۲ - قسطلانی / ۱۱۵ -

اس لئے جلد سمجھ میں آ جاتا ہے، چنانچہ غزوہ بواط کے متعلق اس قسم کی ایک غلطی ملاحظہ ہو:-
ابن حبیب کی موجودہ عبارت یوں ہے:-

” (آنحضرتؐ) دو شنبہ کے دن ۳ ربیع الآخر کو نکلے، بعد ازاں دو شنبہ کے دن ۲۰ ربیع الآخر کو واپس ہوئے“ لہ

معلوم ہوتا ہے کہ کسی بے احتیاط ناقل کے قلم سے ”ثلاث عشرہ خلون“ کی بجائے ”ثلاث خلون“ کے الفاظ نکل گئے، اور لفظ ”عشرہ“ لکھنے سے رہ گیا ہے کیونکہ از روئے حساب جب کسی مہینے کی ۲۰ کو دو شنبہ ہوگا تو اس سے پہلے ہفتوں میں صرف ۱۳، اور ۶ تاریخ کو دو شنبہ ہو سکتا ہے، اس بنا پر ظاہر ہے کہ یہاں صرف یہی قیاس کیا جاسکے گا کہ روایت میں ”ثلاث عشرہ خلون“ مذکور تھا۔

اس واقعہ کی تاریخ کے ذیل میں ایک دوسری غلطی یہ بھی معلوم ہوتی ہے کہ موجودہ کتابوں میں بجائے ”ربیع الآخر“ اس کی تاریخ ”ربیع الاول“ درج ہو گئی ہے، جس کے خلاف متعدد قرائن ہیں جو مقالہ چہارم میں پیش کئے گئے ہیں۔

اس سلسلے میں سب سے دلچسپ کتابتی سہو حضرت ابو سعید خدریؓ کی ایک روایت میں نظر آتا ہے۔ ابن اسحاق اور دوسرے سیرت نگاروں نے (سوائے واقدی اور ابن سعد کے) غزوہ خیبر کی تاریخ محرم سنہ بیان کی ہے، صرف واقدی اور ابن سعد نے اسے جمادی الاولیٰ سنہ کا واقعہ ظاہر کیا ہے، لیکن اس کے ساتھ ہی ابن سعد نے ابو سعید خدریؓ کی ایک روایت بھی نقل کی ہے جو حسب ذیل ہے۔

”بیان کیا کہ ہم رسول اللہؐ کے ہمراہ خیبر کے لئے ۸ رمضان کو نکلے اور بہت سے لوگوں کے روزے تھے“ لہ

قدیم سیرت نگاروں میں سے کسی ایک نے بھی غزوہ خیبر کو رمضان میں ظاہر نہیں کیا ہے، بلکہ بخاری میں تو یہ صراحت موجود ہے، کہ صرف دو غزوے یعنی بدر اور فتح مکہ رمضان میں ہوئے تھے، اس بنا پر ابو سعید خدریؓ کی یہ روایت کچھ عجیب سی معلوم ہوتی ہے۔

لیکن قسطلانی نے "مواہب" میں اس غلطی کو محض کتابتی سہو قرار دیا ہے، چنانچہ نہ کر رہے۔
 "ابن سعد اور ابن ابی شیبہ نے ایک غریب روایت ابو سعید خدری سے یہ بیان کی ہے کہ
 "ہم رسول اللہ کے ہمراہ خیبر گئے، یہ رمضان کی ۱۸ تاریخ تھی" اگرچہ اس کی اسناد حسن ہے
 لیکن روایت (پھر بھی) غلط ہے، غالباً یہ لفظ حنین تھا جو غلطی سے خیبر ہو گیا، اس کی
 وجہ یہ ہے کہ غزوہ حنین غزوہ فتح (مکہ) کے بعد ہوا تھا، اور غزوہ فتح کے لئے رسول اللہ
 بالیقین رمضان میں نکلے تھے۔ لہ

حنین کو اگرچہ بدخطی کی بنا پر خیبر پڑھا جاسکتا ہے، لیکن میں سمجھتا ہوں، کہ اس روایت کے بعض
 دوسرے الفاظ پڑھنے اور سمجھنے میں بھی کہیں اور غلطی ہوئی ہے، اس لئے کہ غزوہ حنین بھی ۱۸ رمضان کا واقعہ
 نہیں، بلکہ شاید آخر رمضان یا شوال کا واقعہ ہے۔

اسی طرح غزوہ خندق اور بنو قریظہ کی تاریخیں ہیں، جن کی ابتدائی دستاویزوں میں کچھ ایسی غلطیاں
 نظر آتی ہیں، جن کی تصحیح فی الوقت مشکل ہے، خندق کی تفصیلی تاریخ ابن حبیب نے بھی بیان کی ہے، اور
 واقدی نے بھی، اور دونوں کے یہاں ایک ہی نمونہ کی غلطیاں ہیں، جن سے یہ اندازہ ہوئے بغیر نہیں
 رہتا، کہ یہ تاریخیں جب ابتدائی یادداشتوں سے نقل کی گئی تھیں، تو خود ناقلین نے ان کو پورے طور پر نہیں
 سمجھا تھا، اور یہ تاریخیں خواہ ابتدائی یادداشتوں کی بدخطی کی وجہ سے خراہ مسودات کے نقص کی بنیاد پر قطعاً
 غلط نقل ہوئی تھیں۔

ابن حبیب نے غزوہ خندق کی تاریخ اس طرح بیان کی ہے:

"کہ آنحضرت پنجشنبہ کے دن ۱۰ شوال کو نکلے اور ہفتہ کے دن یکم ذیقعدہ کو یہ لڑائی ختم ہوئی" ۲

عام قمری تقویم کے بموجب اگرچہ ۱۰ شوال سنہ کو چہار شنبہ آتا ہے، جس کے معنی یہ ہوتے ہیں، کہ
 پنجشنبہ بھی ممکن ہے، لیکن روایت کا دوسرا حصہ بدیہی طور پر غلط نقل ہوا ہے، اس لئے کہ جب ۱۰ شوال کو پنجشنبہ
 ہوگا، تو یکم ذیقعدہ کو ہفتہ ممکن نہیں، بلکہ چہار شنبہ ہونا چاہئے، اس طرح واقدی اور ابن سعد کی تاریخیں بھی غلط
 معلوم ہوتی ہیں؟ ابن سعد کا بیان ہے:-

” اور رسول اللہ ﷺ دو شنبہ کے دن ۸ ذیقعدہ کو نکلے اور مشرکین نے ۱۵ راتیں محاصرہ کیا اور رسول اللہ ﷺ چہار شنبہ کو جبکہ ذیقعدہ کی سات راتیں باقی تھیں واپس تشریف لائے“ لے
 ادل تو یہ واقعہ ذیقعدہ کا نہیں، بلکہ اس سے مقدم مہینے یعنی شوال کا ہے، جس پر موسیٰ قرآن موجود ہیں، دوسرے یہ کہ بالفرض اگر اس کو ذیقعدہ کا واقعہ تسلیم کر بھی لیا جائے، اور یہ بھی مان لیا جائے، کہ ۸ ذیقعدہ کو دو شنبہ کا دن تھا، تو اس سے پندرہ دن کے بعد ۲۲ ذی قعدہ کو پھر دو شنبہ ہی کا دن ہوگا، نہ کہ چہار شنبہ کا، ایسا معلوم ہوتا ہے، کہ واقعی اور ابن سعد کے یہاں غزوة خندق اور غزوة بنو قریظہ کی تاریخیں مخلوط ہو گئی تھیں۔

بہر صورت ان غزوات کی تاریخیں نہ ابن حبیب کے یہاں ٹھیک ہیں، اور نہ ابن سعد اور واقعی کے یہاں، از روئے حساب صحیح ہیں، اور یہ بھی نہیں کہا جاسکتا، کہ ان کی کتابت میں کب اور کہاں غلطی ہوئی تھی، سیرت کی کتابوں میں بعض غلطیاں ایسی بھی موجود ہیں، جو محض مؤلفین مابعد کے تساہل اور عدم توجہی کا نتیجہ قرار دی جاسکتی ہیں، مثلاً دیار بکری نے غزوة بنو نجیان کے متعلق ابن اسحق کی طرف یہ روایت منسوب کی ہے کہ اُن کی رائے میں یہ واقعہ شعبان ۶ سنہ تھا، حالانکہ ابن ہشام نے ابن اسحق سے جو روایت بیان کی ہے، اس میں صاف طور پر اس واقعہ کو جمادی الاولیٰ کا ظاہر کیا ہے۔ طبری نے ابن حمید سے جو روایت بیان کی ہے اس میں بھی جمادی الاولیٰ ہی درج ہے۔ حتیٰ کہ سیرۃ ابن اسحق کا فارسی ترجمہ جو سنہ میں ہوا تھا، اُس میں بھی شعبان نہیں بلکہ جمادی ہی ہے۔ علاوہ ازیں عام طور پر تمام مؤلفین مابعد نے ابن اسحق سے جو روایتیں بیان کی ہیں۔ وہ سب کی سب جمادی الاولیٰ کی ہیں۔

سوال پیدا ہوتا ہے، کہ دیار بکری کو پھر یہ شعبان کی روایت کہاں سے ملی؟ میرا ذاتی خیال ہے کہ یہ سہو کتابت یا خود مؤلف کی عدم توجہی کا نتیجہ ہے۔

۱۔ ابن سعد ۲/۴۸ - ۲ دیار بکری ۵/۲ ۳۔ ابن ہشام ذکر غزوة بنو نجیان ۴۔ طبری ذکر غزوة بنو نجیان ۵۔ مخلوط رام پور ۱۸۸۸ -